



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 05.02.2025

പ്രധാന വാർത്തകൾ

TIME : 07.25 AM

1. ഡൽഹിയിൽ തെരഞ്ഞെടുപ്പ് ചൂട്; വോട്ടെടുപ്പ് ആരംഭിച്ചു; മത്സര രംഗത്ത് 699 സ്ഥാനാർത്ഥികൾ.

Election heat in Delhi; Voting begins; 699 candidates in the fray.

2. ഭീകരതയ്ക്കെതിരെ വിട്ടുവീഴ്ചയില്ലാ മനോഭാവം സ്വീകരിക്കണമെന്ന് കേന്ദ്ര ആഭ്യന്തരമന്ത്രി അമിത്ഷാ.

Union Home Minister Amit Shah urges adopting a no-compromise approach against terrorism.

3. കേരളത്തിലെ ജയിലുകളുടെ അപര്യാപ്തതകൾ പരിഹരിക്കാനുള്ള നിർദ്ദേശങ്ങൾ സമർപ്പിക്കുന്നതിന് ഉന്നതതല സമിതി രൂപീകരിക്കാൻ നിർദ്ദേശിച്ച് മുഖ്യമന്ത്രി പിണറായി വിജയൻ.

Kerala Chief Minister Pinarayi Vijayan suggests forming a high-level committee to submit recommendations to address the inadequacies of jails in Kerala.

4. പ്രധാനമന്ത്രി നരേന്ദ്ര മോദി ഇന്ന് പ്രയാഗ് രാജിൽ മഹാകുംഭമേള സന്ദർശിക്കും.

Prime Minister Narendra Modi will visit Prayagraj today to attend the Kumbh Mela.

5. ലിബിയയിൽ കുടുങ്ങിക്കിടന്ന 18 ഇന്ത്യക്കാരെ തിരികെ എത്തിക്കാൻ നടപടികൾ സ്വീകരിച്ചതായി ഇന്ത്യൻ എംബസി.

Indian Embassy takes steps to bring back 18 Indians stranded in Libya.

6. 38 -ാമത് ദേശീയ ഗെയിംസിൽ കേരളം ഏഴാം സ്ഥാനത്ത്. ഹർഷിത ജയറാമിന് മൂന്നാം സ്വർണം.

Kerala ranks seventh in the 38th National Games; third gold for Harshita Jayaraman.



**HEADLINE-1
DELHI ELECTION**

ഡൽഹി നിയമസഭയിലേക്കുള്ള വോട്ടെടുപ്പ് ആരംഭിച്ചു. രാവിലെ 7 മണിക്ക് ആരംഭിച്ച വോട്ടെടുപ്പ് വൈകുന്നേരം ആറിന് അവസാനിക്കും. ഒരു കോടി 56 ലക്ഷത്തിലധികം വോട്ടർമാർ സമ്മതിദാനാവകാശം വിനിയോഗിക്കും. 70 അംഗ നിയമസഭയിലേക്ക് 699 സ്ഥാനാർത്ഥികളാണ് മത്സരിക്കുന്നത്. ആംആർമി പാർട്ടി കൺവീനർ അരവിന്ദ് കേജ് റിവാൾ, ഡൽഹി മുഖ്യമന്ത്രി അതിഷി, മന്ത്രി ഗോപാൽ റായ്, ബിജെപി നേതാക്കളായ വിജേന്ദ്ര ഗുപ്ത, പ്രവേഷ് വർമ്മ, കോൺഗ്രസിന്റെ സന്ദീപ് ദീക്ഷിത്, ഹാരുൺ യൂസഫ് തുടങ്ങിയവരാണ് മത്സര രംഗത്തെ പ്രമുഖർ. ശനിയാഴ്ചയാണ് വോട്ടെണ്ണൽ. ഇന്ന് വൈകുന്നേരം 6.30 വരെ എക്സിറ്റ് പോളുകൾക്ക് തെരഞ്ഞെടുപ്പ് കമ്മീഷൻ വിലക്ക് ഏർപ്പെടുത്തിയിട്ടുണ്ട്.

PM-PARLIAMENT-INCOME TAX (INTRO)

രാജ്യത്തെ 25 കോടി ജനങ്ങളെ ദാരിദ്രത്തിൽ നിന്നു കരകയറ്റാൻ കേന്ദ്രസർക്കാരിന്റെ പ്രവർത്തനങ്ങളിലൂടെ സാധിച്ചതായി പ്രധാനമന്ത്രി നരേന്ദ്ര മോദി. പാർലമെന്റിന്റെ സംയുക്ത

സമ്മേളനത്തിൽ രാഷ്ട്രപതിയുടെ നയപ്രഖ്യാപന പ്രസംഗത്തിനുള്ള നന്ദിപ്രമേയ ചർച്ചയ്ക്ക് ലോക്സഭയിൽ മറുപടി പറയുകയായിരുന്നു പ്രധാനമന്ത്രി.12 ലക്ഷം രൂപ വരെ ആദായനികുതി ഇളവ് പ്രഖ്യാപിച്ചത് ഇടത്തരക്കാരുടെ സാമ്പത്തിക ശക്തിപ്പെടുത്തുന്നതിനുള്ള സുപ്രധാന ചുവടുവയ്പ്പാണെന്നും അദ്ദേഹം പറഞ്ഞു.

(ഹോൾഡ് വോയിസ്)

രാഷ്ട്രപതിയുടെ അഭിസംബോധനയിന്മേലുള്ള നന്ദിപ്രമേയം പാസാക്കി പിരിഞ്ഞ ലോക്സഭ ഇനി നാളെ സമ്മേളിക്കും.

RS-MOTION OF THANKS

രാജ്യസഭയിലും ഇന്നലെ രാഷ്ട്രപതിയുടെ പ്രസംഗത്തിന് മേലുള്ള നന്ദി പ്രമേയ ചർച്ച നടന്നു. പ്രധാനമന്ത്രി നരേന്ദ്ര മോദിയുടെ നേതൃത്വത്തിലുള്ള സർക്കാരിലൂടെ രാജ്യം വികസന പാതയിലാണെന്ന് ബിജെപി എംപി ബന്ദസി ലാൽ ഗുർജർ പറഞ്ഞു. പല സർക്കാർ പദ്ധതികളും താഴെ തട്ടിലുള്ള ജനങ്ങൾക്ക് ഏറെ പ്രയോജനകരമാകുന്നതായും അദ്ദേഹം പറഞ്ഞു. അതേസമയം വിലക്കയറ്റം, രൂപയുടെ മൂല്യ തകർച്ച എന്നിവയിൽ കോൺഗ്രസ് എംപി രേണുക ചൗധരി ആശങ്ക രേഖപ്പെടുത്തി. തൊഴിൽ, യുവാക്കൾക്കുള്ള അവസരം എന്നിവയെപ്പറ്റി രാഷ്ട്രപതിയുടെ നയപ്രഖ്യാപനത്തിൽ വ്യക്തമാക്കുന്നില്ലെന്ന് അവർ കുറ്റപ്പെടുത്തി.

**HEADLINE-2
SHAH-JK MEETING**

ഭീകരതയ്ക്കെതിരെ വിട്ടുവീഴ്ചയില്ലാത്ത മനോഭാവം സ്വീകരിക്കണമെന്ന് കേന്ദ്ര ആഭ്യന്തരമന്ത്രി അമിത്ഷാ. ജമ്മുകശ്മീരിൽ നിന്ന് ഭീകരതയെ തുടച്ചുനീക്കാൻ കൂട്ടായ

പ്രവർത്തനം നടത്തണമെന്നും അദ്ദേഹം പറഞ്ഞു. ജമ്മു കശ്മീരിലെ സുരക്ഷാ സ്ഥിതിഗതികൾ വിലയിരുത്താൻ ന്യൂഡൽഹിയിൽ ചേർന്ന യോഗത്തിൽ സംസാരിക്കുകയായിരുന്നു കേന്ദ്രമന്ത്രി. ഭീകര പ്രവർത്തനം, കടന്നുകയറ്റം, ഭീകര സംഘടനകളിലിൽ യുവാക്കളുടെ പ്രവർത്തനം എന്നിവ കുറയുന്നതിൽ സുരക്ഷാ സേനയെ ശ്രീ ഷാ അഭിനന്ദിച്ചു. ആഭ്യന്തര സെക്രട്ടറി ഗോവിന്ദ് മോഹൻ, കരസേന മേധാവി ഉപേന്ദ്ര ദ്വിവേദി, ഉന്നത ഉദ്യോഗസ്ഥർ തുടങ്ങിയവർ യോഗത്തിൽ പങ്കെടുത്തു.

HEADLINE-4
PM MAHAKUMBH

പ്രധാനമന്ത്രി നരേന്ദ്ര മോദി ഇന്ന് മഹാകുംഭമേള സന്ദർശിക്കും. രാവിലെ 11 മണിയോടെ പ്രയാഗ് രാജിലെത്തുന്ന അദ്ദേഹം ത്രിവേണി സംഗമത്തിൽ പുണ്യ സ്നാനം നടത്തും. പ്രത്യേക പൂജകളിലും പ്രധാനമന്ത്രി പങ്കെടുക്കും. ഈ മാസം 26 ന് ശിവരാത്രി ദിവസം വരെയാണ് മഹാകുംഭമേള.

HEADLINE-5
LIBYA-RETURN

ലിബിയയിലെ ബെൻഗാസി നഗരത്തിൽ ആഴ്ചകളായി കുടുങ്ങിക്കിടന്ന 18 ഇന്ത്യക്കാരെ തിരികെ എത്തിക്കാൻ നടപടികൾ സ്വീകരിച്ചതായി ഇന്ത്യൻ എംബസി. ഇവർ ഇന്ന് തിരിച്ചെത്തുമെന്നും ലിബിയയിലെ ഇന്ത്യൻ എംബസി അറിയിച്ചു. തൊഴിൽ ആവശ്യങ്ങൾക്കായി ലിബിയയിലെത്തിയവരാണ് ഇവരെന്നും പ്രാദേശിക അധികൃതരുടെ സഹായത്തോടെയാണ് എംബസിക്ക് ഇവരെ സഹായിക്കാനായതെന്നും വിദേശകാര്യ വകുപ്പ് രൺധീർ ജയ്സ്വാൾ സമൂഹമാധ്യമ പോസ്റ്റിൽ കുറിച്ചു. വിദേശത്തുള്ള ഇന്ത്യൻ പൗരന്മാരുടെ സുരക്ഷയ്ക്കും ക്ഷേമത്തിനും സർക്കാർ പ്രതിജ്ഞാബദ്ധമാണെന്നും ശ്രീ ജയ്സ്വാൾ പറഞ്ഞു.

US -DEPORTATION

ഇന്ത്യൻ കുടിയേറ്റക്കാരെയും കൊണ്ടുള്ള യു.എസ് സൈനിക വിമാനം ടെക്സസിൽ നിന്ന് ഇന്ത്യയിലേക്ക് യാത്ര തിരിച്ചു. കുടിയേറ്റ നിയമങ്ങൾ കർശനമാക്കുകയും അനധികൃത കുടിയേറ്റക്കാരെ പുറത്താക്കുകയും ചെയ്യുന്നതിന്റെ ഭാഗമായാണ് നടപടിയെന്ന് ഡൽഹിയിലെ യു.എസ് എംബസി വക്താവ് അറിയിച്ചു. എന്നാൽ എത്രപേരാണ് വിമാനത്തിൽ ഉള്ളതെന്ന് വ്യക്തമല്ല.

RBI-MONETARY POLICY

റിസർവ് ബാങ്ക് ഓഫ് ഇന്ത്യയുടെ മൂന്ന് ദിവസത്തെ പണനയയോഗം ഇന്ന് മുംബൈയിൽ ആരംഭിക്കും. പലിശ നിരക്ക് സംബന്ധിച്ച എംപിസിയുടെ തീരുമാനങ്ങൾ വെള്ളിയാഴ്ച ആർബിഐ ഗവർണർ സഞ്ജയ് മൽഹോത്ര പ്രഖ്യാപിക്കും. പുതുതായി നിയമിതനായ ആർബിഐ ഗവർണറുടെ അധ്യക്ഷതയിൽ ചേരുന്ന ആദ്യ യോഗമാണിത്. നിലവിൽ, 2023 ഫെബ്രുവരി മുതൽ ബാങ്ക് റിപ്പോ നിരക്ക് മാറ്റമില്ലാതെ 6.5 ശതമാനമായി നിലനിർത്തിയിട്ടുണ്ട്. യോഗം വെള്ളിയാഴ്ച വരെ തുടരും.

HEADLINE-6 NATIONAL GAMES

ഉത്തരാഖണ്ഡിൽ പുരോഗമിക്കുന്ന 38 -ാമത് ദേശീയ ഗെയിംസിൽ മെഡൽ കുതിപ്പ് തുടർന്ന് കേരളം. ഇന്നലെ നടന്ന നീന്തൽ മത്സരത്തിൽ ഹർഷിത ജയറാം മൂന്നാം സ്വർണം കരസ്ഥമാക്കി. വനിതകളുടെ 100 മീറ്റർ ബ്രെസ്റ്റ് സ്ട്രോക്കിലാണ് ഹർഷിതയുടെ മൂന്നാം സ്വർണ്ണ നേട്ടം. വനിതകളുടെ വാട്ടർ പോളോയിലും കേരളത്തിന് സ്വർണ്ണം. പുരുഷന്മാരുടെ വാട്ടർ പോളോയിൽ പശ്ചിമ ബംഗാളിനെ പരാജയപ്പെടുത്തി കേരളം വെങ്കല മെഡൽ

സ്വന്തമാക്കി. ബാസ്കറ്റ് ബോൾ 3x3 പുരുഷ, വനിതാ വിഭാഗങ്ങളിലും കേരളം വെള്ളി മെഡലുകൾ സ്വന്തമാക്കി. മെഡൽ പട്ടികയിൽ കർണാടക ഒന്നാം സ്ഥാനത്തും സർവീസസ് രണ്ടാം സ്ഥാനത്തും മഹാരാഷ്ട്ര മൂന്നാം സ്ഥാനത്തുമാണ്. എട്ട് സ്വർണം ഉൾപ്പെടെ 20 മെഡലുകളുമായി പട്ടികയിൽ ഏഴാമതാണ് കേരളം.

ODI - CRICKET

ഇന്ത്യ- ഇംഗ്ലണ്ട് ഏകദിന പരമ്പരയ്ക്ക് നാളെ തുടക്കമാകും. നാഗ്പൂരിലെ വിദർഭ ക്രിക്കറ്റ് അസോസിയേഷൻ സ്റ്റേഡിയത്തിൽ ഉച്ചയ്ക്ക് 1:30 നാണ് മത്സരം. മൂന്ന് മത്സര പരമ്പരയിൽ ടീമിനെ രോഹിത് ശർമ്മ നയിക്കും. കഴിഞ്ഞ ട്വന്റി-20 പരമ്പരയിൽ, 14 വികറ്റു വീഴ്ച പരമ്പരയിലെ താരമായ വരുൺ ചക്രവർത്തിയെ ടീമിൽ ഉൾപ്പെടുത്തി.

SHIVRAJ-WATERSHED YATRA (INTRO)

പ്രധാനമന്ത്രി കൃഷി സിഞ്ചായി യോജന 2.0 പ്രകാരം നടത്തുന്ന നീർത്തട വികസന പ്രവർത്തനങ്ങളിൽ ജനപങ്കാളിത്തം സൃഷ്ടിക്കുക എന്ന ലക്ഷ്യത്തോടെ നടപ്പാക്കുന്ന തണ്ണീർത്തട യാത്രയ്ക്ക് ഇന്ന് തുടക്കമാകും. ജലസംരക്ഷണത്തെക്കുറിച്ചും മണ്ണിന്റെ നശീകരണത്തെക്കുറിച്ചും ജനങ്ങളിൽ അവബോധം വളർത്താൻ യാത്രയിലൂടെ സാധിക്കുമെന്ന് കേന്ദ്ര മന്ത്രി ശിവരാജ് സിംഗ് ചൗഹാൻ പറഞ്ഞു. തണ്ണീർത്തട വികസന പ്രവർത്തനങ്ങൾ ജനങ്ങളിൽ എത്തിക്കാൻ നടത്തുന്ന സർക്കാർ പദ്ധതികളെക്കുറിച്ച് മാധ്യമങ്ങളോട് സംസാരിക്കുകയായിരുന്നു അദ്ദേഹം.

(ഹോൾഡ് വോയിസ്)

SAHITYA AKADEMI AWARD-DOGRI

ഡോഗ്രി ഭാഷ വിഭാഗത്തിലെ 2024-ലെ സാഹിത്യ അക്കാദമി അവാർഡ് ചമൻ അറോറയ്ക്ക്. 'ഇക് ഹോർ അശ്വത്ഥാമ' എന്ന പുസ്തകത്തിനാണ് പുരസ്കാരം. ഡോഗ്രി ഭാഷയിലെ പ്രശസ്ത സാഹിത്യകാരനായിരുന്ന ഇദ്ദേഹത്തിന് മരണാനന്തര ബഹുമതിയായാണ് പുരസ്കാരം നൽകുന്നത്.

HEADLINE-3 CM-PRISON

സംസ്ഥാനത്തെ ജയിലുകൾ സന്ദർശിച്ച് അപര്യാപ്തകൾ പരിഹരിക്കാനുള്ള നിർദ്ദേശങ്ങൾ സമർപ്പിക്കുന്നതിന് ഉന്നതതല സമിതി രൂപീകരിക്കാൻ മുഖ്യമന്ത്രി പിണറായി വിജയൻ നിർദ്ദേശിച്ചു. ആഭ്യന്തരവകുപ്പ് അഡീഷണൽ ചീഫ് സെക്രട്ടറി, ധനകാര്യ വകുപ്പ് അഡീഷണൽ ചീഫ് സെക്രട്ടറി, ജയിൽ മേധാവി എന്നിവരടങ്ങിയ സമിതിയാണ് രൂപീകരിക്കുക. സമിതി മൂന്ന് മാസത്തിനകം നിർദ്ദേശങ്ങൾ സമർപ്പിക്കണം. ജയിലുകളിലെ തടവുകാരുടെ ബാഹുല്യം കുറയ്ക്കാനുള്ള സുപ്രീം കോടതി നിർദ്ദേശപ്രകാരം ചേർന്ന ഓൺലൈൻ യോഗത്തിൽ സംസാരിക്കുകയായിരുന്നു മുഖ്യമന്ത്രി.

CHERUKOLPUZHA PARISHAD

113-മത് അയിരൂർ ചെറുകോൽപ്പുഴ ഹിന്ദുമത പരിഷത്തിന്റെ നാലാം ദിനമായ ഇന്ന് ശ്രീവിദ്യാധിരാജാ നഗറിൽ നടക്കുന്ന ഹിന്ദു ഏകതാ സമ്മേളനം ആർ.എസ്.എസ്. സർസംഘചാലക് മോഹൻ ഭഗവത് ഉദ്ഘാടനം ചെയ്യും. ശ്രീ നാരായണ ഗുരുവിന്റെ സംസ്കൃത കൃതിയായ ശ്രീ നാരായണസ്തുതിയുടെ മലയാള പരിഭാഷയുടെയും വേദജ്യോതി ഭാഷ്യത്തിന്റെയും പ്രകാശനവും അദ്ദേഹം നിർവഹിക്കും. കൺവെൻഷനുമായി ബന്ധപ്പെട്ട് കോഴഞ്ചേരി, ചെറുകോൽ, അയിരൂർ ഗ്രാമപഞ്ചായത്തുകളിലെ

എല്ലാ വിദ്യാഭ്യാസ സ്ഥാപനങ്ങൾക്കും ഉച്ചയ്ക്കുശേഷം ജില്ലാ കലക്ടർ അവധി പ്രഖ്യാപിച്ചു. മുൻകൂട്ടി നിശ്ചയിച്ച പരീക്ഷകൾക്ക് അവധി ബാധകമല്ല.

US PRESIDENT/GAZA

ഗസയെ ഏറ്റെടുക്കാൻ തയ്യാറാണെന്ന് യു എസ് പ്രസിഡന്റ് ഡൊണാൾഡ് ട്രംപ്. ഇസ്രായേൽ പ്രധാനമന്ത്രി ബെന്യാമിൻ നെതന്യാഹുവുമായുള്ള വാർത്താ സമ്മേളനത്തിലാണ് ട്രംപ് ഇക്കാര്യം വ്യക്തമാക്കിയത്. യുദ്ധത്തിൽ തകർന്ന പ്രദേശം പുനർനിർമ്മിക്കുമെന്നും തൊഴിൽ അവസരം ലഭ്യമാക്കുമെന്നും ട്രംപ് പറഞ്ഞു.

*

